




تک‌نوع
Type

Ат- буре

татар халык әкиятә

КЫЯМ МИҢНЕБАЕВНЫҢ
әдәби эшкәртүендә


Рәссам
ФӘРИДӘ ХӘСЬЯНОВА



«ЗАМАН» НӘШРИЯТЫ
КАЗАН
1993

КАЗАНСКАЯ ЦЕНТРАЛЬНАЯ
БИБЛИОТЕКА





*Бу китап Казандагы Г. Тукай музееның беренче директоры
Госман Әкрәм улы Хәбибуллинның якты истәлегенә багышлана*

Борын заманда булган, ди, бер падишаһ. Көннәрдән бер көнне бу, алтын арбасына яхшы атлар жиктереп, жир йөзәндә бер чибәр хатынын янына утыртып, чыгып китә, ди, сахраларга күнел ачарга. Кояш баеп, кич житкәч, хезмәтчеләре сахра уртасына корып жибәрәләр, ди, ефәк чатыр. Алар йоклап яткан чагында, жиде төн уртасында, коточкыч жыл-давыл купкан да, ди, чатырны әллә кайларга илтәп ташлаган, ди. Падишаһ уянып китсә, ни күрсен—хатыныннан жыллар искән. Хезмәтчеләре белән бергә-бергә күпме генә эзләмәсен, һич кенә дә таба алмый хатынын. Эзләп-эзләп тә һич кенә дә таба алмагач, сараена кайтып китәргә мәжбүр була падишаһ. Аннары да әле, ат житкән жиргә ат жибәрәп, хат житкән жиргә хат жибәрәп, сөекле хатынын эзләтеп азаплана, ди.

Падишаһның дүрт улы булып, алар дүртесе дә читтә укыйлар—белем алалар икән. Падишаһның жир йөзәндә бер чибәр хатыны югалып бер ел үткәннән соң кайтып төшә, ди, укуын тәмамлап, аның олы малае. Атасы янына керә дә:

— Әнине эзләргә чыгарга миңа рөхсәт бирсәңче, әти,— ди.

Әтисеннән рөхсәт алып, үзе белән йөз солдат та алып, шактый мал һәм дә азык-төлек алып, сәфәр чыга, ди, бу. Ай китеп, ел китеп, әйләнгән жирдә әйләнмә үсеп, тулганган урында кызыл тубылгылар үсеп, ташка тары, бозга бодай үсеп, аны шатыр-шотыр урып ятканда, барып житәләр, ди, болар яман куе бер урманга. Шул урманга кереп, урманның

да эчләрәндә йөрөп, анда ямьле генә бер инеш буйларында матур гына алан күрөп, туктыйлар, ди, болар ял итәргә.

Шаһзадәненң әмере белән, юлдашлары атларынан төшәләр, атларын чирәмгә жибәрәләр, үзләре тиз арада чатырлар корып, ашлар пешереп, ашарга утырышалар. Шулай, болар ашарга утыргач кына, шаһзадәненң чатырына килеп керә, ди Ак бүре, сәлам биреп:

— Һәй, тәрбиясезләр, кем рөхсәте белән минем урманьма кердегез дә, кем рөхсәте белән үлән таптап йөрисез? — дип кинаясен белдерә, ди.

Һич тә уйлап-нитеп тормый шаһзадә:

— Хәзер менә күтәрелдек тә киттек, тот капчыгың! Яхшы чакта үзең сыпырт моннан, солдатларыма кушып аттыртмас борын! — дип җавап кайтара, ди.

Юньләп әйткәнненң кадерең белмәгәч, үлән таптаудан туктамагач, урманнан чыгып китмәгәч, бик тә хәтере кала Ак бүрененң. Һәм ул, тәмам гайрәте чигеп, бер генә әфсен укый да, боларның өсләренә бер генә өрә — падишаһның олы малае һәм дә аның йөз солдаты, барчасының атлары шундук тораташка әйләнә, ди.

Олы улыннан хәбәр кәтә падишаһ. Биш ай кәтә, алты ай кәтә, бер ел кәтә. Нәкъ шул вакыт падишаһның уртанчы уллары кайтып төшә мәдрәсәдән. Хәл-әхвальләр белешкәннән соң, болары да:

— Әнине эзләргә инде без чыгыйк, — диләр, әтиләреннән фатиха сорыйлар.

Падишаһның боларга бер дә инде менә фатиха бирергә исәбе юк:

— Абзагызның киткәнәнә бер ел булды, һич хәбәр-хәтере юк. Инде сезне дә югалтыйммы?! — ди.

Ләкин уллары падишаһның күзен дә ачырмыйлар, һаман да фатиха даулыйлар. Шуннан падишаһның чыдамы сына — бирсә дә бирә сәфәргә рөхсәт, бирмәсә дә бирә сәфәргә рөхсәт.


— Мәгәр бер елдан артык эзләтергә һич ризалыгым юк! — дип сүзен тәмамлый падишаһ.


Бер дә бер көнне ике туган, аталарыннан йөзәр атлы солдат алып, бер елга житәрлек азык-төлек алып, ике йөз дә ике кеше булып кузгалалар болар сәфәргә. Иртә китәләр, кич китәләр, бик күп сүзләр сөйләнә, итәкләре жирдән сөйрәлә, ат өстенә ятып, агач мылтыклардан атып, муеннары аладай, чырайлары турадай¹ булган бер заманны барып житәләр,

¹ тура — эремчек кабартмасы



ди, болар әлеге дә баягы карурманга. Шул урманга кереп, урманның эчләрендә йөреп, анда ямьле генә бер инешнең буйларында матур гына алан күреп, туктыйлар, ди, болар, ялга. Атларыннан төшөләр дә атларын үлөнгә жибәрәләр, үзләре тиз арада





чатыр корып, ашлар пешереп, ашарга утыралар. Шулай, болар ашарга утырышкач кына, шаһзадәләр чатырына килеп керә, ди, Ак бүре.

— Кем рөхсәте белән монда килдегез дә шул чаклы солдат белән, шулчаклы атлар белән урманымда үлән таптап йөрисез? — дип кинаясен белдерә. — Ич рөхсәтем юк! — дип, боларны куа да башлый.

Әмма тегеләрдән:

— Хәзер менә, күтәрелдек тә киттек, тот капчыгың! — дигән масаюлы жавап ишетә.

Кабат-кабат әйтеп тә, яхшылык белән китә белмәгәч, үгетләүгә колак салмагач, тәмам гайрәте чигеп, Ак бүре янә әфсен укып өрә дә — болар барчасы тораташка әйләнә, ди.

Инде янә килик падишаһның үзенә. Жир йөзендә бер чибәр хатыны гаип булганга өч ел, аннары олы малае китеп югалганга ике ел, уртанчыларына бер ел дигәндә, мәдрәсәдә укуларын тәмамлап, кайтып төшә, ди, падишаһның кече улы, төпчеге. Әтисеннән хәл-әхваль сораша бу, абзыйларының язмышлары белән кызыксына.

Падишаһ аңа:


— Ичбер хәбәр-хәтерләре юк бит... — дип жавап кайтара.

Төпчек малай бер дә уйлап тормый:

— Берәр хәл булгандыр үзләренә. Барып эзләп карамыйча ярамас. Инде миңа да бирсәң иде фатихаңны, — ди.

Падишаһ:

— Инде төпчек улымнан да язсам, аннары мин нишләргән? Ич ризалыгым юк! — дип каршы торып караса да, көн-төн фатиха сорап



тәмам теңкәсенә тигәч, ата кешенен күнеле йомшара — шуннан инде бирсә дә бирә сәфәргә рөхсәт, бирмәсә дә бирә сәфәргә рөхсәт.

— Өткәй, миңа синнән гаскәр дә, азык-төлек тә кирәкмәс, фәкать берәз акча гына алырмын юлга,— ди төпчек малай.

Бик шәп атка атланып, Аллага тапшырып, сәфәр чыга шаһзадә. Күпмедер ай, күпмедер көн, күпмедер сәгать барганнан соң бу да юлыга, ди, әлеге дә баягы карурманга. Су буендагы ямьле аланга житкәч, атын берәз ял иттерергә, аз-маз тамак ялгап алгаларга ниятләп, иярдән сикереп төшә дә бу атның тезгенен бер зирекнең ботагына бәйләп куя, аннары мылтыгын алып кош-корт ауларга урман эченәрәк юнәлә. Биш-ун адым атларга да өлгерми — әлеге дә баягы Ак бүрегә тап була.

— И, егеткәй, син нишләп йөрисең, кайлардан киләсең, кайларга барасың? Монда минем рөхсәтемнән башка аланда үлән таптау житмәгән, кошлар да ауламакчы буласың икән әле,— ди Ак бүре.

Шаһзадә әдәп белән генә:

— Өнә ул кошны атып алып, учакта кыздырып ашармынмы дигән идем. Бик ерак жирләрдән килдем, бик тә арыдым. Ярар, алайса, синнән узып, берни дә эшләмим, кошыңа да тимим! Өнә күрәсең атымның башын югары күтәрәп бәйләп куйдым. Тезгенен чишәм дә, урманыңнан чыгам да китәм,— дип жавап кайтара.

Моңы ишеткәч тә, йомшара Ак бүре:

— Егетем, үзең ямьле икәнсең, сүзең дә тәмле икән, күнелемә бигрәкләр инде хуш килдең. Әйтер сүзем шул сиңа: урманымда йөрергә, атыңны ашатырга, кошларымны атарга рөхсәт бирәм. Тик менә бу

кошны атма син. Әнә теге дәү имәннең башында бер кош утыра, бар да шуны атып ал. Аш пешерсән, мин дә килермен, кунак булырмын, сыйланырмын,—ди дә үз юлына китеп бара.

Ак бүренең сүзен тыңлап, әлеге дәү имәнгә якынак килә шаһзадә, имән башындагы кошны күрә, күкрәгенә төзәп, мылтыгының чакмасын тартып та жибәрә. Кош әйләнеп килеп төшкәч, аны ала да аты янына кайта шаһзадә. Атын үләнгә жибәреп, үзе чатыр кора, ашарга пешерә дә Ак бүрене көтәргә керешә.

Һич уйламаганда моның чатыры янында яшъ кенә бер егет пәйда була, моңа хөрмәт белән сәлам бирә. Чит кунакны ачык чырай белән каршы ала шаһзадә, чатырына чакыра, хәзинәсендә бар сыен куя. Кунакны кыстый-кыстый сыйлый торгач, табындагы ризыкны ашап бетерә язалар. Шунда гына шаһзадәнең исенә келт итеп Ак бүре килеп төшә: «Инде ана нәрсә куярмын?» — дип хафалана да борчыла.

Кунак егет моның хафалануын күреп:

— И дустым, яхшы гына, күңелле генә утырган жирдән әллә нигә күңелсезләнеп киттең әле. Нинди хәсрәт төште башкаеңа? — дип сорап куя.

Шаһзадәнең шуннан урманда Ак бүрегә тап булуын, аның рөхсәте белән имән башындагы кошны атып алуын, аш пешереп, Ак бүрене көтеп торуын сөйләп бирми хәле юк.

— Инде ни белән сыйлармын ул Ак бүрене? — дип сүзен тәмамлый шаһзадә.

Моңы ишеткәч кунак егет:

— Әй дустым, юкка гына кайгырасың икән ләбаса! Бая бүре булып сиңа мин күрендем. Житмеш төрле һөнәрәм бар, житмеш төрле сурәткә дә керә алам,—ди.

Шуннан соң бөтенләй тынычланып, күңелләре ачылып, үзенә кем икәнлеген, әнкәсенә юкка чыгуын, агаларының аны эзләргә китеп тә әйләнеп кайтмавын һәм үзенә дә нинди ният белән сәфәр чыгуын бәйнә-бәйнә сөйләп бирә шаһзадә.

Моңы ишеткәч:

— Инде, дустым, агаларың хәзерге көндә исән-сау дип уйлайсыңмы? — дип кызыксына Ак бүре.

Күзен дә йоммый шаһзадә:

— Исән-сау булырга тиешләр. Чөнки алар бозык юлга, яман ният белән киткән кешеләр түгел. Өч агамның өчесенә дә йөзәр атлы солдаты да бар бит әле,—ди.

Моңа каршы Ак бүре:

— Соң син ул агаларыңны күрсәң таныр идеңме? Әйдә әле монда, үзеңне бер жиргә алып барыйм,—дип, иң



олы агасының тораташ булып каткан жиренә алып бара.

Шунда алып барганнан соң, өстенә күкле-яшелле мүкләр үсеп беткән ташка ымлап:

— Менә бу нәрсә, танийсыңмы?— дип сорый.— Алай булгач, танымасаң, мин әйтим: менә бусы сиңең өлкән агаң, әнә ул, янында яткан ташлар— аның батыр солдатлары. Яхшылап әйткәнне аңламагач, үземә янап маташкач, аларны шушы сурәткә кертергә мәжбүр булдым,— дип төшендереп бирә Ак бүре.

Мүкләнеп беткән әлеге ташларның агасы һәм аның солдатлары икәннән белгәч, күңеле нечкәрәп китә шаһзадәнең, һәм ул елап жибәрә. Аларны әүвәлге кыяфәтләренә кайтаруын сорап, Ак бүрегә ялвара.

Ак бүре аңа:

— Ярый, сиңең хакка аларны мин әүвәлге кыяфәтләренә кайтарам. Мәгәр сиңең бу агаң да, аның кешеләре дә сиңа юлдаш булырга ярый торганнардан түгел. Терелгәч тә, син аларны тиз генә шөһәрегезгә кайтарып жибәр,— ди.

Шуннан соң Ак бүре, тискәре якка карап, әфсен укый, аннары ташларның өсләренә өрәп жибәрә— тегеләргә шундук жан керә, сикерешеп торалар да һәммәсе үзенә бүленеп калган эшенә тотына: кайсы мылтыгын караштыра, кайсы атын иярли, кайсы тәмәке төрә. Падишаһның олы улы ашыктыра:

— И егетләр, тизрәк булыгыз! Бик озак йоклаганбыз, ахры, тизрәк юлыбызга кузгалыйк!— дип әмер бирә.

Шул чагында аның янына ике егет килеп сәлам бирә. Бик һәйбәтләр күрешәләр болар. Агасы моны танымаганны күреп-абайлап, падишаһның төпчек улы:

— И агай, мин бит сиңең иң кече энең булам. Мин укыган чакта сез әнине эзләргә дип киткәнсез дә, ничә елдан бирле сез кайтмагач, һичбер төрле хәбәрегез килмәгәч, әти мескен елый-елый күзсез калды. Инде мин дә, әтидән фатиха алып, әнине эзләргә дип сезнең арттан сәфәр чыктым. Шушы урманга житеп, Ак бүрегә юлыктым. Аның белән дуслашып, сезнең хәлне дә белдем. Яхшылап әйткәнне аңламыйча, Ак бүрегә карышып, үзегезне үзегез һәлак иткәнсез! Инде менә хәзер, минем сүземне тыңлап, Ак бүре һәммәгезне әүвәлге сурәтенә кайтарды. Исән-имин хәлдә өйгә юл тотуыгыз хәерлерәк булыр,— ди.

Бу сүзләргә ишеткәч тә, агасы үз гаскәре белән бергә өйләренә юнәлә.

Падишаһның төпчек улы уртанчы агалары янына барып, Ак бүредән аларны да әүвәлге сурәтләренә кайтаруын

үтенә. Гәрчә аның сүзен тыңласа да, Ак бүре боларны да юлдаш итеп алырга ярамаганын аңлата:

— Бик кирәк дисең икән инде, үзеннән бер яшь олы ағанны алып калырсың. Башкалары синең эшкә ярамаслар, кайтып китсеннәр,— ди.

Шуннан Ак бүре, баягы кебек әфсен укып, боларны да терелтә. Болары да, олы агасы шикелле үк, саубуллашып туган шәһәрләренә кайтып китә. Падишаның төпчек улы янында үзеннән бер яшькә олы агасы гына торып кала.

Агасы һәм Ак бүре белән бергә-бергә янә чатырга әйләнеп кайткач, падишаның төпчек улы:

— Йә, инде, Ак бүре, мин юл кешесе, юл кешесенең юлда булуы хәерле. Син мине тотма, урманыңнан чыгып китәргә рөхсәт бир,— ди.

Моңы ишеткәч, Ак бүре:

— Миннән рөхсәт. Мәгәр үзегезне озата барырмын. Югыйсә урманда хәйран усал жанварлар бар, зарар китермәгәйләре,— ди.

Шулай итеп урманны чыкканчы аларны озата бара. Юлда барган арада киңәшләрен бирә Ак бүре:

— Минем урманны чыккач та, өч көн, өч төн баргач та, дию патшасының жиренә житәрсез. Янә дә өч көн, өч төн барганнан соң алтмыш колач юанлыгы алтын тирәккә юлыгырсыз. Ул алтын тирәкнең астында кечкенә генә бер күл булыр. Шул күлгә житкәч тә, күл буена бер куыш казып, абзаңны шул куышта калдырырсың. Үзең исә әлегә тирәкнең бер ягына баз казып, шул базга ятып, ике күзенә генә калдырып, үзеңне үзең күмәрсен. Берәр сәгать үткәннән соң әлегә күлгә бер көтү елкы¹ төшәр, су эчәр. Елкыларны сабыр гына карап ятарсың. Ул елкылар менеп киткәч тә, янә берәр сәгать үткәч тә, күкләр күкрәтеп, жирләр жимертеп, өермәләр өереп, алтмыш чакрымнан тояк тавышлары ишетелеп, бер Алтмыш колачлы ала айгыр ыжгырып килер дә, алтмыш колачлы алтын тирәкнең бер ягына ялын ышкый башлар. Ялын ышкып арыганнан соң, яман сусап, әлегә күлнең суын эчәр, бөтенләй эчеп бетерер дә әлегә агачка килеп, икенче як ялын ышкырга тотыныр. Шул вакытта күлдә су беткәнлектән, күлнең төбөндә балыклар жыелышып калыр, агаң шуларны куышына ташып куяр—үзенә азык булыр. Озаклап ышкына торгач, Алтмыш колачлы ала айгыр алтмыш колачлы алтын тирәкне сындырыр. Аның шатыр-шотыр сынган тавышына базыңнан ялт кына чык та, шул Алтмыш колачлы ала айгырның сыртына атланыйрга тырыш. Сыртына атлана

¹ Елкы — иркәдә йөрүче ат.

алмыйсың икән, ялына ябыш. Инде ялына да ябыша алмаган очракта — ичмасам койрыгына ябыш. Аннан соң айгырдан аерылмаска тырыш: ул утка керә икән — утка кер, суга керә икән — суга кер, ябышкан жиреннән кулыңны ычкындыра күрмә. Әгәр ычкындырсаң — шул мизгелдә һәлак булырсың. Әгәр дә инде иксез-чиксез михнәтләргә түзәсең икән — шул чагында әниенә табарсың, — ди.

Падишаның төпчек улы:

— Инде мин ни күрсәм дә күрермен, һәммәсенә түзәрмен. Анамның юлында йә корбан булырмын, йә эзләп табармын, — ди.

Ак бүре аңа каршы:


— Ярый, дустым, болай булгач, табуыңа да ышанамын. Тапкан тәкъдирдә юл уңаеннан минем яныма керми китә күрмә. Урманымның теләсә кай жиренә туктарсыз, атларыгызын ял иттерерсез, үзегез жаныгыз теләгән киекне атып алып сыйланырсыз. Әмма кунак булмыйча китсәгез, һич ризалыгым юк. Инде бер килеп урманым төшкәч, кая гына туктасагыз да абайлармын, сезне үзем табармын, — ди.

Кунаклар, Ак бүре белән сабуллашып, аның урманыннан чыгып китәләр.

Өч көн, өч төн барганнан соң, болар дию патшасының жиренә килеп керәләр.

Янә дә өч көн, өч төн барганнан соң әлегә дә баягы алтын тирәкне күрәләр. Икәүләшеп тиз генә күл буена берәр баз казып, күзләрен генә елтыратып калдырып, шунда үзләрен күмеп куялар. Ак бүре әйткән раска килә: бер көтү елкы төшә дә сулар эчеп, үлән ашарга яр башына юллана. Берәр сәгать үткәннән соң, зилзиләләр кубарып, күкне күккә селтәп, жирне жиргә бәрәп, өермәләр өереп, Алтмыш колачлы ала айгыр күл буена килеп төшә. Килеп төшүе була, алтмыш колачлы алтын тирәккә ялын ышкый башлый, аннары су эчәргә керешә — күлнең суын төмам эчеп бетерә, аннан инде икенче як ялын ышкырга тотына. Моның ышкынына чыдый алмыйча, бер заман алтмыш колачлы алтын тирәк төбеннән үк шартлап сына. Шул чакны шаһзадә баздан атылып чыга да Алтмыш колачлы ала айгыр-





ның ялына чытырдап ябыша. Ник ялына гына дигәндә, айгыр гажәп биек була, аның сыртына атланырга бие житми кала. Алтмыш колачлы ала айгыр ялына адәми зат ябышканын шундук абайлап ала, шуннан бер жиргә түндереп, бер күккә чөөрөп, тау-ташларга бәрә-бәрә, китә моны жилтерәтеп. Шулай бәреләп-сугылып бара торгач, бер заман килеп житәләр болар ут тавына. Алтмыш колачлы ала айгыр ут тавының янына туктый да болай ди:

— И егеткәй, инде кулыңны ычкындыр. Мин хәзер бу ут тавының аргы ягына чыгамын. Аны аркылы чыккан чакны синен һәммә жирен көеп, янып бетәр,— ди.

Шаһзадә моңа каршы:

— И айгыр, мин янган-көйгән жирдә син дә бит исән калмассың,— дип жавап кайтара да ычкындырмый кулын.

Алтмыш колачлы ала айгыр гайрәтләнеп ут эченә кереп китә, ике-өч сәгать буена егетне өстерәп йөртә-йөртә дә ут тавының аргы ягына алып чыга. Шаһзадәнең тәннәре пешә, куырыла, әрни, шулай да ул сер бирми.

Ә бер заман артына борылып караса — бернинди дә ут тавы юк, имеш. Бу хәлне күргәч, ут тавы дигән нәрсәнең фәкать күз буяу гына икәнненә тәмам инангач, ала айгырның ялына тагы да ныграк ябыша.

Алтмыш колачлы ала айгыр исә:

— И егеткәй, инде кулыңны ычкындыр,— дип үгетли.

Шаһзадә әйтә:

— Юк, ычкындырмыйм. Син кая барсаң, мин дә шунда барам,— ди.

Шулай низагълашып бара торгач, килеп житәләр болар олы бер диңгезгә. Алтмыш колачлы ала айгыр янә кабат-лый:

— Инде, егеткәй, ычкындыр кулыңны. Ут тавынан котылсаң да, бу диңгездән котыла алмассың. Мин диңгез кичкәндә, авыз-борынына су тулып, тончыгып үләрсең,— ди.

Шаһзадә моңа каршы:

— Минем синнән аерыласым юк. Син кая барсаң, мин дә шунда барам. Минем авызыма-борыныма тулган су синекенә дә тулар. Үлсәк, бергә үләрбез,— дип жавап кайтара.

Алтмыш колачлы ала айгыр, яман гайрәтләнеп, егетне диңгезгә өстерәп алып кереп китә. Өч көн, өч төн йөзгәннән соң диңгез арьягына барып чыга. Анда да әле, егетне тончыктыру нияте белән, башын болгый-болгый, суга чумыра-чумыра баруын белә. Әмма егеткә һичбер зыян китерә алмый.

Коры жирдән берәз барганнан соң килеп житәләр болар

яман куде бер урманга. Гажәеп куде урман икән — чыпчык үтәрлек тә урын юк икән.

Алтмыш колачлы ала айгыр шаһзадәгә:

— И егеткәй, алдыбызда кара урман. Шуну ватып-жимереп аргы ягына чыгачакмын. Инде син миннән кулыңны ычкындыр. Югыйсә агачларга сугылып-ботарланып бетәрсен, бары тик миңа ябышкан кулларың гына калыр,— ди.

Шаһзадә моңа каршы:

— Үлсәм үләрмен, һичбер ычкындырасым юк. Мин ботарланган жирдә син дә коры калмассың,— дип җавап кайтара.

Алтмыш колачлы ала айгыр, яман хәтәр гайрәтләнеп, карурманга алып кереп китә егетне, агачларга әрле-бирле суккалап, харап итмәкче була, ничек тә котылмакчы була. Әмма һичбер төрле зыян килми шаһзадәгә.

Өч көн, өч төн үткәннән соң болар мең бәла белән карурманның аргы ягына барып чыгалар. Азмы-күпме китәләр дә килеп житәләр, ди, болар бик биек тау-таш араларына.

Алтмыш колачлы ала айгыр әйтә шунда:

— Йә, инде хәзер кулыңны ычкындыр, шунда торып кал, юкса үләрсен,— ди.

Шаһзадә моңа каршы:

— Үлсәм үләрмен, һичбер ычкындырасым юк, дип җавап кайтара.

Шуннан Алтмыш колачлы ала айгыр, төмам гасабиланып, моны бер тауга бәреп, бер ташка орып, өч көн, өч төн сөйрәп барганнан соң ялан кырга алып чыга. Ачуы бөтенләй сүрелеп, болай дип сүз куша:

— Инде, егетем, күп нәрсәләр күрдең. Бу сулар, утлар, таулар — барысы да дию патшалыгына адәм үтеп кермәсен өчен эшләнгән. Инде сынауларны уздың, афәтләрдән котылдың, хәзер өстемә менеп атлансаң да була. Мин сине бара торган жиремә кадәр алып барыйм инде,— ди.

Шаһзадә, ниһаять, Алтмыш колачлы ала айгырга һәйбәтләп менеп атлана да чаптырып китә. Янә дә өч көн, өч төн үткәннән соң, әллә күпме жирләр кичкәннән соң Алтмыш колачлы ала айгыр ком тавына житеп туктап кала.

— И юлдашым, и дускаем, инде моннан ары барырга миңа рәхсәт юк. Син инде минем өстемнән төш тә ком тавының аръягына чыгарга тырыш. Ул ком тавының артында Каф тавы булыр. Каф тавының аръягында береннән-бере зәһәр диюләр, усал арысланнар, явыз аждаһалар ята. Шулар янына чыга алсаң, табарсың анаңны,— ди.

Күп итеп рәхмәтләр әйтеп, ат өстеннән төшө дә шаһзадә тауның итәгендә торып кала, Алтмыш колачлы ала айгыр исә үз юлына китеп бара.

Шуннан соң берәз тамак ялгап ала да шаһзадә тауга менмәкче була. Әмма ком ишелеп, янә түбән шуып төшө. Әнә шулай бер менеп тә, бер төшөп азаплана торгач, бу бичара төмам хәлдән тая, анасын уйлап, ни хәл итәргә дә белмичә, елап жибәрә. Нәкъ шул чагында күк йөзөндә бер кара болыт күреп, моның коты алына. Кара болыт моңа якыная башлагач, кара болыт дигәннен гажәеп зур кош икәннен шәйләп ала. Кош пырылдап әйләнә дә моның янына килеп төшө.

— И, егетем, әйдә менеп утыр өстемә, үзеңне бер жиргә алып китим,— ди.

Утырырга да белми шаһзадә, утырмаска да: утырсаң да—һәлак итәр, утырмасаң да һәлак итәр, дип шикләнә, әмма башка чара калмагач, тәвәккәлли бу. Шуннан әлегә кош моны күз күреме жиргә алып менеп китә.

— И егетем, әллә шүрлисәң инде? — дип сорап куя.

Шаһзадә, билгеле инде:

— Шүрлим шул,— ди, дәрәсән әйтә.

— И дустым, мин барында бернигә дә исең китмәсен. Син үзеңнең егетлеген аркасында әллә нинди куркынычлардан котылдың. Ала айгыр белән ком тавына кадәр килгәндер дә, тауга менә алмый торадыр, дип Сәмруг кош сурәтенә кердем дә бире килдем. Иске дустың мин, Ак бүре. Мин сине хәзер Каф тавы башына илтәп куярмын, аннан ары барырга миңа рәхсәт юк,— ди.

Шулай итеп, Сәмруг кош егетне Каф тавы башына китереп житкерә дә:

— Миңа монда озак юаньрга ярамый, тизрәк үз юлыма юлланыйм,— дип саубуллашып, кире очып китә.

Шаһзадә тау башында бик күп ат вә адәм сөякләре күреп, хәйран-вәйран кала. Шуннан ике кулына ике ат сөяге алып, шуларга таяк итеп таянып, таудан төшө башлый шаһзадә. Өч ай дигәндә тауның аргы ягына төшөп житә. Як-ягына күз салып, урыныннан кузгалуы була, бер көтү арыслан чыгып, моның өстенә ыргыла. Төмам ашылар инде дигәндә генә, араларыннан берсе чыгып, боларга: «Тимәгез!» — дигән кебек итеп, барын да куып жибәрә.

Бу бәладән азмы-күпме котылып ятканда, янә бер кечерәгрәк кенә тауга тап була шаһзадә. Тауның башына менеп караса, ерактан ялтыраган бер нәрсәне шәйләп ала. «Бу ни булыр икән?» — дип, шул ялтыраган нәрсәгә карап юл ала. Ялтыраган нәрсәнең янына килеп житсә, ни күрсен — дөнья зурлыгында корылган бакыр сарай, имеш!

Бакыр сарайга якынлаша да шаһзадә ишек шакый. Ишекне гажәеп сылу, бер бите ай, берсе кояштай, искиткеч чибәр кыз ача. Исәнләшәләр болар. Әлегә кыз, бик гажәпсенеп:

— И егеткәй, адәми затмы син, пәри затмы син? — дип сорый.

Шаһзадә аңа:

— Адәми затмын,— дип җавап бирә.



Моны ишеткәч тә кыз:

— Ат килсә — тоягы көя, кош килсә канаты көя торган жиргә син адәми зат булып ничек килеп життең? — ди.

Шаһзадә:

— Мин бик ерактан килдем, бик ачыктым, сарайга алып кереп тамагымны туйдырсаңчы, — ди.

Кыз моңа каршы:

— Алай булса, син берәз сабыр ит. Минем абыстам, диюнең хатыны — адәми заттан. Мин аңардан рөхсәт сорап чыгыйм. Ул ни кушса — шуны эшләргә, — ди.

Абыстаеның янына барып:

— И ханым-солтаным, ишек төбенә бер адәми зат килгән. Шуны сарайга кертеп, тамагын туйдырырга рөхсәт итмәссезме? — дип сорый.

Абыстае ана:

— Адәми зат булса, керт, ашат, рөхсәт, — ди.

Шуннан кыз ишеккә барып, шаһзадәне кертеп, абыстай янына алып килә. Шаһзадә сәлам биреп, абыстай белән күрешә. Абыстай кунакны түргә утыртып, кызга ризык-тәгам китерергә куша. Кыз шул заман төрле кош итләре куырып китереп кунакка сый-хөрмәт күрсәтә. Шуннан соң абыстай аның янына килә дә:

— И егетем, син кайдагы кеше буласың, нинди жирләрдән килдең? — дип сораштыра башлый.

Шаһзадә:

— Мин фәлән мәмләкәттән, фәлән падишаһ улы-мын. Мин укуда чакта әнкәебез гаип булган иде. Әткәйдән фатиха алып, әнкәйне эзләргә чыктым, менә бу жирләргә життем дә, инде кая барырга да аптырап калдым,— дип үзенә хәлен сөйләп бирә.

Абыстай шуннан соң:

— Инде төшендем, ерак жирләрдән күп михнәтләр күрәп килгән икәнсен. Әгәр дә анаңны табып алып кайта калсаң, минем сараема кереп кунак булмый китмә. Бу сарайның иясе жиде башлы дию жиде айлык юлга китте. Әгәр дә тиз көннән кайта алсаң, һич курык-ма, кунак булып чыгарсың,— ди.

Шаһзадә керергә вәгъдә бирә.





Абыстай янә:

— Мин синең коры сүзеңә ышанмыйм. Син анаңны тапкан шатлыгыңнан мине онытырсың. Менә мин сиңа үзеңә ишек ачкан кызны никахлап бирим дә, ул монда калсын. Шуны исеңә төшереп, керми китмәссең,— ди.

Шаһзадә моңа риза була. Әмма өч көн, өч төн кунак булгач, агасы исеңә төшә дә:

— Мин монда рәхәттә ятамын, агамның ризыгы беткәндер дә аптырап ята торгандыр. Инде мин бара торган жиремә житим,— дип, абыстайдан рәхсәт сорап, бикәче белән сабуллашып, юлга кузгала.

Әлеге бакыр сарайдан чыгып, өч көн, өч төн барганның соң бу бер көмеш сарайга килеп житә, ишек шакый. Ишекне бер кыз ача. Исәнләшәләр болар.

Кыз аңардан:

— Адәми затмы син, пәри затмы син? — дип сорый.

Шаһзадә:

— И кардәш, адәми затмын. Бик ерактан килдем, бик ачыктым, сарайга алып кереп, берәз ашатсаңчы,— ди.

Кыз моңа каршы:

— Минем өлкән абыстаем бар, аңардан рәхсәт сорыйм әле,— дип кереп китә.

Абыстае янына барып:

— Ханым-солтаным, юлдан арып бер адәми зат килгән, кертеп берәз ашатырга сорыйдыр,— ди.

Абыстае рөхсәт биргәч, шаһзадәне кертеп сыйлый. Хәл-әхваль сораша торгач, бу үзенә падишаһ баласы булуын, анасын эзләргә чыгуын бәйнә-бәйнә сөйләп бирә.

Шуннан соң абыстай моны бик әйбәтләп кунак итә.

Шаһзадә боларда өч көнләп кунак булгач, агасы исенә килеп төшә дә:

— Монда болай озаклап юану ярамас,— дип, юлга жыена башлый.

Абыстай исә:

— Кайтканда минем сараема сугылмый калма,— дип, озатып кала.

Көмеш сарайдан чыгып, өч көн, өч төн барганнан соң килеп житә шаһзадә бик зур алтын сарайга. Сарай тирәсендәге бакчаларның матурлыгына хәйран калып, берәз торганнан соң ишек шакый.

Бер кыз моңа ишек ача. Исәнләшәләр болар. Шуннан кыз сорый егеттән:

— Адәми затмы син, пәри затмы син? — ди.

Шаһзадә үзенә адәми зат икәнә белдерә.

Абыстаеннан рөхсәт алып, кыз моны сарайга, туры абыстае янына алып керә. Әдәплә генә күрешеп, күрсәткән урынга утырып, китергән кош итләрен ашап, китергән эчемлекләренә эчкәннән соң абыстайга карап сорау бирә шаһзадә:

— И абыстай, син кайсы илдән буласың? — ди.

Абыстай:

— Мин фәлән падишаһның хатыны буламын, фәлән шәһәрдән дию урлап алып килде. Инде минем югалганыма фәлән ел булды. Алма кебек дүрт улым калды, инде алар да үсеп, сиңең кебек булганнардыр,— ди.

Шул чагында шаһзадә:

— Улларыңның берәрсе бу жирләргә килсә, таныр идеңме соң? — дип кызыксына.

— Әлбәттә, таныр идем, кеше үз баласын танымый димени.

— Соң, алай булгач, мин кем булам?

— Белмим шул.

— Соң мин бит сиңең улың буламын. Фәләнчә айдан бирле сиңе эзлимен. Аллага шөкер, инде нурлы йөзләрәңне күрдем,— дип, егет анасының муенына барып сарыла.

Сорашып-сайрашып та, елашып-сыкташып та алалар болар. Шуннан соң абыстай улын алып чыгып, бер сарай янына ияртеп килә дә, сарайның ишеген ачып кертеп





жибөрә, сарай уртасында яткан шарны алып чыгарга куша.

Алып чыкмакчы булып, шарга тотынып карый да бит егет, әмма шарны урыныннан да кузгата алмый: шарның авырлыгы биш йөз пот, имеш. Анасы бу хәлне күреп:

— Балакаем, синең кавырсының да катмаган икән ич әле. Диюнең бакчасында бер алмагач бар, шунда ук күле дә бар. Шул алмагачның алмасын ашап, күленнән су эчкән кеше жир йөзөндә бер баһадир була. Син өч ай буена иркенләп шул алмагачтан алма ашап, күленнән су эч. Шунан соң мин сине яңадан бу шарны күтәрәп сынап карармын. Дию унике айлык юлга киткән иде, янә дә ун айсыз кайтмый. Бу көнгә син әле баһадир түгел, сиңа ышанып юлга чыгар хәлем юк,— ди.

Ананың сүзен тыңлап, егетебез өч ай буена шунда алмагачтан алма ашап, күлдән су эчеп ятканнан соң янәдән килеп кергәч, анасы моңа шарны күтәрәп карарга куша.

— Дию үзе буш вакытларында шул шарны алып чыгып, әнә теге биек тауның башына ыргытып жибәрә дә, шар төшкән чагында сыңар кулы белән тотып алып, күккә чөя иде,— дип хәлне төшендереп бирә, ди.

Әлегә сүзләргә яман гарьләнөп, шарны ачу белән ала да егет, тау башына ыргытып торып жибәрә. Әмма төгәрәп төшкәндә тотып кала алмый — шар моны бәрәп ега да үз юлына төгәри, тау итәгенә барып төшә, ди.

Анасы бу хәлне күрәп:

— Балакаем, инде кавырсының яңа гына ката башлаган икән, янә берәр ай ирек алсан, үзеңә берәз көч керер,— ди.

Бакчадагы алмагачтан алма ашап, күләннән су эчеп, ай ярымлап торганнан соң анасы:

— И балакаем, инде тагын берәр сынап карыйм, вакытлар кыскарып бара,— дип, улына шарны яңадан ыргытырга куша.

Улы шарны ыргытып торып жибәрә дә, төшкән чагында сыңар кулы белән генә тотып алып, яңадан тауның башына ыргыта, кабат тотып алып, яңадан ыргытып жибәрә.

Бу хәлне күрәп, анасы:

— Инде хәзер куәтең диюнеке белән тигезләнде. Аның белән көрәшерлек көчең бар. Инде алтын сарай саклап ятудан файда чыкмас, улым. Аңсыздан дию кайтып керсә яки туганнарыннан берәрсә килеп чыкса, харап булуыбыз бар,— ди.

Шуннан соң анасы тагын бер сарайга алып барып, аның ишеген ачып, икәүләшәп шундагы зур бер һава көймәсен чыгаралар да тузаннарын каккалап, ватылган жирләрен төзәткәләп, сәфәргә әзерләп куялар. Аннары ашыйлар-эчәләр дә, сарайдан кырык бер кызны да үзләре белән алып, әлегә очкычка утырып, һавага күтәреләләр, ди.

Киткән чакта падишаһ хатыны, әфсен укып, алтын сарайларны вә бакчаларны бер алтын күкәй итеп йомарлап, кесәсенә сала. Һава көймәсе белән иртәдән кичкә хәтле генә очалар да болар

көмеш сарай турысына килеп житөләр. Егет, анасына карап:

— Әни, без берәз монда туктыйк әле. Син машинаның телен бор. Монда безнең кебек үк адәми затлар бар, аларны да алып очарбыз,— ди.

Көмеш сарайда боларны тансыклап көтеп торалар икән. Шунда ял итеп, кунак булып, бу сарайны да, алтын сарайлар шикелле, көмеш күкәй итеп йомарлап кесәләренә салалар да, андагы кырык бер кызны да үзләре белән алып, тагын һавага күтәреләләр.



Бераз очып барганнан соң бакыр сарай турысына житәләр болар. Бу вакыт бакыр сарайның диюе кайткан була. Шунлыктан боларны һичкем каршы чыгып алмый.

Бу хәлне күреп падишаһ хатыны улына:

— Китик, без моннан, улым, яхшы чакта,— дип киңәш итә.

Мәгәр улы моңа риза булмый:

— Әни, монда кермичә ярамый, монда минем кәләшем! Шулкадәр алмалар ашап, сулар эчеп инде бу диюдән куркып торыр хәлем юк,— дип, машинадан төшә дә бакыр сарайның ишегеннән кереп китә.

Остабикә дә, моның кәләше дә, башка кол кызлар да аны үкереп каршы алалар:

— Бәхетебез юк икән, диюебез кайтты. Жир астында фәлән сарайда йоклап ята. Уяна калса, сине дә, безне дә харап итәр,— диләр.

Диюнең кайда йоклаганын сорап, шунда юнәлә шаһзадә. Ни күрсен, жиде башын жиде якка салып, дию гамьсез генә йоклап ята, имеш. Керүгә алмас кылычын чыгарып, бер башын кисеп төшерим, дигәндә генә, исенә килеп: «Тукта әле, йоклаган кешене кем үтерер. Мин моны уятыйм да көчемне сыныйм — сугышып карыйм. Үлсәм — хак үлем булыр», — дип, диюнең баш очында бераз утыра. Дию һаман уянмагач, сарайга кире кереп, диюнең хатынына:

— Бар, диюегезне уят. Аның белән көрәшеп, көч сынашып карыйсым килә,— ди.

Диюнең хатыны:

— Адәми зат килгәндә, аны уята торган бер без бар. Син шул безне ал да табан астына тыгып бута. Шуны сизеп, ул уяныр. Уянгач та тәмле сүзләр сөйли башлар. Әмма син аның алай йомшак сөйләвенә карап алданма. Ул бик хәйләкәр. Ул йомшак торган саен, син каты тор. Юкса, алдар үзеңне. Кара аны, алдана күрмә,— ди.

Шаһзадә безне алып диюнең бер табанына тыгып бутый — дию берни сизми. Икенче табанына ныграк тыгып бутавы була — дию үкереп уяна:

— Кая, адәми зат килгән икән. Нигә кунак итмисез? — дигән була.

Шаһзадә моңа каршы:

— Мин ач түгелмен. Мин бары синең каныңа сусап кына килдем. Кая, тор, әйдә чыгабыз да алышабыз! — ди.





Аның бу сүзләренә диюнең хәтәр ачуы килә дә урыныннан сикереп тора. Алар шундук мәйданга чыгалар, алышырга тотыналар. Ныклап торып алыша торгач, тигез жирләр түмгәккә, түмгәкле жирләр сазламыкка әйләнә. Озаклап алыша торгач, егет диюне күтәрәп алып ыргытуы була — дию тезенә кадәр жиргә бата. Диюнең ачуы кабарып, сикереп торып, егетне жиргә күтәрәп бәрүе була — егет билдән жиргә бата. Моңа ифрат гайрәте чигеп:

— Юк, бездә алай бәрмиләр, бездә менә болай бәрәләр,—дип диюне күтәрәп алып жиргә бәрүе була — дию билдән жиргә бата.

Шулай итеп, нихәтле генә алышмасыннар, һич кенә дә берсен-берсе жиңә алмый болар. Соңра дию:

— И адәми зат, инде без алышмадык түгел, алыштык, мәгәр беребез дә жиңә алмады. Мин бик ачыктым, берәз ашап чыгыйм,— ди.

Шаһзадә аңа:

— Оятсыз, үзең генә ашар идеңмени?! Мин дә тик тормадым, мин дә арыдым. Минә дә алып кер,— ди.

Риза булмый хәле юк диюнең, алып керә.

Бакыр сарайда ике өстәл булып, берсенә дию үзе утыра, икенчесенә килгән кунакны утырта икән. Керү белән, дию хатыныннан ашарга-эчәргә китертә. Диюнең ике төрле суы булып, берсе хәл кертә, икенчесе хәл китәрә икән. Диюнең хатыны кай арада барысын аңлап, диюгә хәл китәрә торган суны, кунакка исә хәл кертә торган суны салып бирә. Дию эчә дә — бөгеләп кенә төшә. Егет эчә дә — отыры батырланып китә. Эшнә бик тиз сизеп ала дию, хатынына ачу белән:

— Сөз минә бүгөн харап итәсез икән,— ди. Әмма аны бәрәп үтерергә кыймый — кунагыннан курка.

Соңра дию белән шаһзадә сахрага чыгып, яңадан алыша башлыйлар. Шаһзадәнең диюне күтәрәп алып ыргытуы була — дию муеныннан жиргә күмелә. Шуннан инде шаһзадә алмас кылычын чыгарып, диюнең жиде башын жиде жиргә кисеп төшерә дә сарайга юнәлә.

Жиңүченә күрәп, хатын-кызлар бик куаналар:

— Бу көннә дә күрәсебез бар икән! — диләр, егеткә рәхмәтләр укыйлар.

Шаһзадә аларга:

— Әйдәгез, инде моннан китәбез,— ди.

Кәләше аңа:

— Тукта, монда тагын безнең кардәшләребез бар, аларны да коткар инде,— ди.

Шуннан болар сарайны тикшереп чыгарга булалар. Бер бүлмәне ачып жибәрсәләр — бүлмә тулы карт-коры икән. Диюнең гадәтен белгәнгә, симезебезне тотып ашар инде, дип, котлары алынып, кача башлыйлар. Шаһзадә аларга:

— И абзыйлар, сөз миннән бер дә шикләнмәгез. Мин үзем дә сөзнең кебек үк адәми затмын, сөзнә коткарырга килдем, әйдәгез, чыгыгыз,— ди.

Янә дә бер бүлмәне ачып жибәрсә — анда карчыклар ята икән. Алар да куркышып:

— Менә бу симез! Әнә ул симезрәк! — дип бер-берсенә күрсәтә башлыйлар.

Шаһзадә аларга:

— Курыкмагыз, әйдәгез, чыгыгыз, мин сезне коткарам,— ди.

Бераз ял итеп алганнан соң, ау мылтыгын алып, якындагы урманга кошлар атарга дип юллана шаһзадә. Моны беркем дә абайламый кала.

Ул арада анасы:

— Монда хәтсез озак юандык,— дип, ашыктырып, һава көймәсенә кызларны утыртып, күккә күтәреләләр.

Ике көн киткәннән соң гына шаһзадәнең юклыгын абайлыйлар. Кире кайтырлар иде — диюнең нәселеннән берәрсе очрап, үзбезне һәлак итеп ташламагае, дип шикләнәләр һәм очалар да очалар. Зур бер шәһәргә житәрәк кенә жиргә төшөп, көмеш вә алтын сарайларын жөеп, шаһзадәне көтмәк булалар.

Урманда бераз йөрөп, төрле кошлар атып, кесә-көлөпүшләренә жиләкләр жыеп, хатынына булыр дип куанып, бакыр сарайга кайтып керсә, шаһзадә ни күзә белән күрсен — бакыр сарайның эчендә һичбер жан иясе калмаган.

Ашыйсы килеп, бүлмәдән бүлмәгә кереп йөргәндә кечерәк кенә бер бүлмәгә туры килә бу. Әлегә бүлмә уртасында бөләкәй генә өстәл булып, ул өстәл өстендә күк кисәгә төсле зәңгәрсү бер әйбер белән карыш буйлы гына чыбык ята икән. Әлегә чыбыкны кулына алып, бу ни эшкә ярый икән инде, диеп, әлегә күк кисәгенә бөрөп карый бу. Шундук аның каршысында гыйфрит пәйда була:

— Ни боерасыз? — ди.

Чыбык белән күк кисәгендә хикмәт барлыгын аңлап, шаһзадә гыйфриткә:

— Минем аналарым моннан киткәннәр икән, берүзем калганмын. Алар янына күпме вакытта илтеп житкерерсең? — дип сорый.

Гыйфрит аңа:

— Өч көндә илтеп житкерермен,— дип җавап кайтара.

Моны озакка санап, шаһзадә чыбык белән әлегә күк кисәгенә янадан суга. Икенче гыйфрит, моннан шәбрәгә пәйда була:

— Ни боерасыз? — ди.

Шаһзадә:

— Мине аналарым янына күпмедә илтеп житкерерсең? — дип сорый.

Гыйфрит аңа:

— Бер көндә,— дип җавап кайтара.

Моны да озакка санап, шаһзадә чыбык белән әлегә күк кисәгенә янадан суга. Өченче гыйфрит пәйда була:

— Ике сәгать эчендә житкерермен,— дип җавап кайтара.



Шаһзадә шатланып, моның сыртына менеп атлана. Инде туры сарайга барып керсәм, килешмәс, алар мине кызык иткән кебек, үзләрен дә кызык итимче дип, гыйфриткә:

— Син мине туры сарайга илтмә, шәһәрнең читенә төшер,— дип әмер бирә.

Жәяүләп кенә шәһәргә килеп кәргәч, бер картның артына тагыла. Карт кая барса, бу да шунда бара. Шактый барганнан соң, ул карт фәкыйрь генә бер өйгә керә. Аның

артыннан керсә, күрә шаһзадә — карт бер итекче икән. Исәнләшеп сүз куша:

— И бабай, син бер бик шәп итекче икәнсең. Тереклек итүе читенгә килә икән үзенә. Минем сиңа бер йомышым бар. Шуны үтәсәң, үзенә мең тәңкә бирермен, — дип өметләндерә.

Карт әйтә:

— Әгәр кулымнан килерлек эш булса, нигә эшләмәскә, — ди.

Шаһзадә ана:

— Беләсеңме, шәһәрнең читендә ике сарай бар, шунда бер кызны күреп гашыйк булдым. Син шуңарга яучы булсаңчы, — ди.

Карт шуннан шәһәрнең читенә чыгып, сарайга юнәлә. Кыз да, бүген үзенә бер кеше киләсен төшендә күреп, сизеп тора икән. Сарайга килүче картны ул каршы чыгып ала. Карт ана:

— И кызым, миндә бер кунак егете бар. Ул үзенә күреп гашыйк булган бит. Менә мине яучы итеп жибәрде. Инде үзең ни дип әйтерсең? — ди.

Каршы килми кыз:

— Ярый, — ди. — Тик минем калымым зур булыр, адәм кулыннан килә торган эш түгел. Әгәр дә мәгәр шуны булдыра алса — мин аныкы, ул минеке. Бер күлмәк бүләк итсен: ул күлмәкнең бер генә дә жәе булмасын, өстемә таман гына булсын, бармактагы балдактан үтәрлек булсын да йомарлагач учка сыярлык булсын. Янә дә бер кәвеш бүләк итсен: ул кәвешнең бер генә дә кадагы булмасын, аягыма тап-таман булсын, — ди, үзе эченнән генә, болар минем иремнән гайрә берәүнең дә хәленнән килмәс, дип уйлый.

Карт ана:

— Бик яхшы, — дип, кайта да кунагына хәлне сөйләп бирә.

Шаһзадә бер дә кайгырмый:

— Ярый, бабай, син шунда торып тор, мин барып алып кына килимче, — ди дә сахрага, эт тавышы ишетелмәстәй жиргә китеп, кесәсеннән тылсымлы әйберләрен чыгарып, әлегә чыбык белән күк кисәгенә сугуы була — гыйфрит пәйда була.

— Ни боерасыз? — ди.

Шаһзадә ана:

— Шундый-шундый күлмәк белән шундый-шундый кәвешне ничә сәгатьтә табып китерерсең? — ди.

Гыйфрит:

— Өч сәгатьтә табып китерермен, — ди.

Өч сәгать көтүе озак булыр дип, икенче гыйфритне чакыра шаһзадә. Анысы:

— Бер сәгатьтә житкерермен,— дигәч, янә суга — өчен-чесен чакыра.

Монысы:

— Ярты сәгать эчендә китереп алдына куярмын,— дип вәгъдә итә.

Мин шушында көтәрмен,— дип, гыйфритне жибәрә шаһзадә.

Гыйфрит шундук алтын сарайга барып, кызның буени-ицен вә аягын үлчәп, кушылган нәрсәләрне табып китерә. Егет боларны бик ошатып, рәхмәтләр әйтеп, алып кайта да картның кулына тоттыра.

Карт боларны алтын сарайга илтәп, кызга тапшыра. Күлмәкне дә, кәвешне дә кыз шундук киеп караса — имештер, тап-таман. Бу эшләрне дию мәмләкәтендә булмаган бер генә кеше дә башкарып чыга ала да торган түгел: шул икән, минем киявем икән, дип фикер йөртә.

Картка исә:

— Кичкә килерсез, рәхим итегез,— ди.

Кичке якта карт белән шаһзадә икәүләшәп алтын сарайга киләләр. Боларны барчасы да чыгып каршы алалар. Анасы белән күрешә егет, башкалар белән күрешә, һәммәсә дә бик сөөнәшәп, бергә-бергә сыйланып алалар, вәгъдә иткән акчаны биреп картны озатып калалар.

Шуннан инде алтын вә көмеш сарайларны йомырка ясап, кесәгә салалар да һава көймәсенә кереп утыралар.

Ана кеше үзенә юлдашларына:

— Инде улым һәммәгездән элек кереп утырсын,— дип әмер бирә.

Оча торгач моның агасы калган базга житәләр. Агасы боларның килгәнән күрсә дә, кем килгәнән белми бит әле, сагая кала. Инде болар икәнне күргәч, каршы алып, сөйләшәп тә сайрашып, бергә-бергә сәфәрләрен давам иттерәләр, ди.



Янә дә берәз очканнан соң Ак бүренен урманына килеп житәләр дә бер бик әйбәт аланга төшәләр. Болар һава көймәсеннән төшөп, ашап-эчеп утырган чагында, Ак бүре моны сизенеп, бик матур егет сурәтенә кереп, яннарына килә. Шундый чибәр егет килеп күрешкәч, һәммә кызның күзе уттай яна. Шаһзадә моны бик ныклап сыйлый-сыйлай да:



— И дустым Ак бүре, сиңа әйтер сүзем шулдыр: менә монысы минем кәләшем,—ди, янә өчесенә ымлап,—боларын агаларыма багышладым. Калганнары да бик чибәрләр. Күңеленә хуш килердәен үзең сайлап ал инде,—ди.

Ак бүре сайлап алган кыз да: «Бигрәк чибәр егеткә туры килдем», дип, бик сөөнә.

Соңра болар, саубуллашып, янә сәфәрләрен дәвам иттерәләр. Ничәмедер көн очканнан соң зур гына бер





шәһәргә тап булалар. Көмеш сарайның хужасы—тугыз башлы диюнең хатыны:

— Бу бит минем шәһәрем!—дип, шаһзадәгә күп итеп рәхмәтләр әйтеп, үз шәһәренә төшеп кала. Шундагы падишаһның хатыны икән, кайтып төшкәч, бик шатланышып, бик рәхәтләнеп гомер кичерәләр.

Янә берәз очып барганнан соң болар тагын зур гына бер шәһәргә тап булалар. Жиде башлы диюнең хатыны:

— Бусы минем шәһәрем!—дип, шаһзадәдән рәхсәт сорап, рәхмәтләр укып, төшеп кала.

Шаһзадә үзенң көләшеннән һәм агаларына атаган кызлардан башкаларына, үзләре бик сорагач, шунда калырга рәхсәт бирә.

Шуннан инде болар әлләни озак бармыйлар, үз шәһәрләренә дә кайтып житәләр. Дүрт-биш чакрым калганда, көн бик кичкә авышкан булганга, инде иртәнге якта кайтып керербез, дип, кунып калалар. Падишаһның жир йөзендә бер чибәр хатыны кесәсенә күкәй итеп салган алтын сарайларны, бакчаларны чыгарып, нәкъ дию шәһәрендәге шикелле иттереп корып жибәрә.

Һәммә кеше йокларга яткач, диюдән алып кайткан балдагын бармагыннан сала да шуны сызгыртып торып жибәрүе була—жирдәге чүпкә сан бар—гыйфриткә сан юк, шулкадәр күбәүләшеп киләләр дә моның янына жыелышалар.

— Ни боерасыз?—диләр.

Падишаһның жир йөзендә бер чибәр хатыны:

— Менә бу сарайдан шәһәргә хәтле таң атканчы алтын күпер сузыгыз. Ул алтын күпернең ике ягыннан ике елга: бер — тегеләйгә, берсе — болайга табан агып торсын. Ул елгалар өстендә күз күрмәгән, колак ишетмәгән үрдәкләр бакылдашып, казлар каңгылдашып йөзеп йөрсен. Елганың ике ярында алмагачлар үсеп утырсын. Алмалары пешеп суга коела торсын. Аны йөзеп йөргән кошлар ашый торсын. Ул күпернең дә өстендә жигүле пар ат булсын. Арбасының көпчәкләре алтыннан булып, чайкалдырмый-тибрәндерми йөртерлек булсын. Ат башында адәм куркырлык зат — чуннан да кара, зур мыеклы гыйфрит булсын. Шуларны таң атканчы тәмам итегез, — ди дә үзе йокларга ята.

Өч-дүрт сәгать йоклый микән, юк микән, гыйфритләр килеп моның ишеген кагалар. Чыгып караса — бар да нәкъ



менә үзе дигәнчә эшләнгән. Гыйфритләрне үз юлларына жибәреп, берәз вакыт узганнан соң таңнар ата.

Таңнар атып яктыргачтын, падишаһ торып чыкса, ишек төбөнән сузылып киткән алтын күперне күреп, хафага кала:

— Аһ, хараплар булганбыз икән, су баскан ләбаса! Чыгыгыз, тиз булыгыз, сарайны коткарыгыз! — дип вәзирләренә әмер бирә.

Вәзирләр чыгып карасалар — алтын күпер, имеш.

— И падишаһыбыз, су түгел ул. Озакламый бер-бер хәбәр булыр. Йә хатының, йә улларың кайтыр, — дип сөендерәләр.

Падишаһ затлы киёмнәрен киеп, тәхеткә утырып, көтә башлый. Шул чагында гыйфрит ана матурлап язылган хат китереп тапшыра. Хатта болай дип язылган була:



«Падишаһыбыз әғзам хәзрәтләре! Сөзләргә чуктин-чук сәламнәремне күндәрәмен. Сәлам соңында әйтәсе килгән сүзем шулдыр: Аллага шөкер, без исән-имин кайтып життек. Янә дә үтенечем шулдыр: сәгать унда ошбу күпернең аргы башында кардәш-кабилә, мулла-мунтагай белән бергә-бергә көтеп торсагыз иде. Ошбу гыйфрит сөзләрне безләргә кунаклый алып килер иде».

Сәгать унга кадәр падишаһ агай-әнеләрен жыеп, затлыдан-затлы киёмнәрен киеп, күпер башында көтеп тора. Болар янына пар ат жигеп гыйфрит килеп туктый:

— Әйдәгез, утырыгыз,— дип, боларны утырта да шул ук минутта алтын күпер буйлап алтын сарайга китереп тә житкәрә.

Падишаһның уллары вә киләннәре боларны каршы алып, хәйран зурлап, ашатып-эчертеп, ашау-эчү тәмам булганнан соң, килгән кунакларга кайтырга рәхсәт бирелеп, алар өйләренә гыйфрит арбасына утырып кайтып китәләр. Монда падишаһ бары мулла-мунтагай белән, уллары белән үзе генә торып кала. Шуннан падишаһның төпчек малае атасына анасын сау-сәламәт алып кайтканын әйтә, аны яңадан никахлап алуын үтенә. Моңа падишаһ та риза булып, шул ук сәгать никах укытып жиберәләр. Ун көн уен ясап, тугыз көн туен ясап, тумаган туры бияне суеп, шуның шаңгырдатып торган бер сөяген падишаһ үзенә хатыны белән көн дә тотып кимерә, ди, төн дә тотып кимерә, ди.

Шуннан соң падишаһ жир йөзәндә бер чибәр хатынын үзенә сараена алып кайтып китә дә, болар шунда гөрләтеп яшиләр, ди.

Падишаһның төпчек малае исә агаларын да алып кайткан кызлар белән никахландырып, утыз көн уен ясап, кырык көн туен ясап, агалары да хатыннарын өйләренә алып китәләр, ди.

Шаһзадәбез үзенә хатыны белән әлегә дә баягы алтын сарайда торып кала, ди. Тыныч кына гомер кичергән бер мәлдә жиде башлы диюнең хатыны да, тугыз башлы диюнең хатыны да кунакка чакырып хат жиберәләр, ди. Шул ук сәгатьтә шаһзадә хатыны белән аларга кунакка барып чыга. Анда боларны бик зурлап каршы алып, һәйбәтләп кунак итеп, хәтсез күп бүләкләр биреп, кадерләп сараена озатып жиберәләр. Шаһзадә үзенә алтын сараена кайтып, хатыны белән шунда әле дә булса рәхәт гомер сәрә, ди.

*Китап Татарстан Республикасы Президенты каршында оештырылган
Мәдәният үсешенә булышлык итү фондының ярдәме белән бастырылды*



КЕЧЕ ЯШЪТӘГЕ МӘКТӘП БАЛАЛАРЫНА

БЕЛЫЙ ВОЛК

татарская народная сказка

(на татарском языке)

Редактор Ж. С. Миннуллин. Нәфасәт редакторы Ш. К. Насыров.
Корректор Р. Ф. Мәрданов.
Производствого тапшырылды 25.12.92. Басарга кул куелды 1.04.93.
Офсет кагазе № 1. Тираж 30 000. Зак. Я-180.
«Заман» нәшрияты. 420022. Казан. Г. Тукай ур., 74.
Татарстан «Полиграфия ассоциациясе». 420066. Казан, Декабристлар ур., 2.

© Фәриде Хәсъянова, рәссам, 1993